

# «Ertir gelerin!» / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

"Ertir gelerin!" / satiriki hekaýa «ERTIR GELERIN!»

– Mümkinmi? – diýip, Arrykow redaksiýanyň edebiýat bölüminiň bosagasyndan ätledi. Bölüm müdiri Saryýew arwah gören ýaly tisginip gitdi.

– Geliň, geliň!

– Göründigimiz, geldigimizdir! – Arrykow göwnühoş ýylgyrdy. – Aý, hekaýajyk getirdim-laý!

Saryýew geň galdy:

– Ýenemi?!

– Be, näme, ynanmajak bolýaňmy? Haý, arkaýyn ynanyber. Bu günler ýürek joşýar. Gije-gündiz ýatuw ýokdur. Işlenilýär. Bi, hekaýajyk dagy nämejik, akgaňlar roman ýazmaga girişdi. Neşirýata söz beripdim-laý. Şu ýylyň önümçilik planyna goşupdyrlar. Ýalançy bolmajak bolup, geljek hepdede şony gutarjak bolýan. Kellä dynç berenimde bolsa, gazetler üçin hekaýajyklar ýazan bolýan. Hawa-da, olar bilenem arany üzmeli däl, bi äsgermezçilik bolar ahyry, dogry dälmi? Men welin kes-kelläm beýle iş edip bilmen – diýip, Arrykow goltuklap gelen kagyzlaryny dörüp başlady.

– Täk, büý-ä, «Yaşkoma», bi-de «Nowça, bu hem «Tokmaga». Äh-ä, ine büýem size!

– Tüweleme, siz zor adam!

– Nädeýin, hyjuw, joşgun... Bulary köýdürmeli däl. Hawa, onsoň, bi, ine, beýlekilerin-ä, düýn çyrşadym. Size getirenimi bolsa irden kelläm dus-duruka ýazdym. Okaman gol çekäýmelidir. Ýöne uly bolmady-da, dokuz kagyzjyk – diýip, ýyrş-ýyrş etdi. Soňam bölüm müdiriniň ýüzüne çişerilip seretdi.

– Bu gezek goýup gitmerin, arkaýyn bolaýyň. Men siziň iberýän, ol kagyzlaryňyzdan irdim. Okap gör-de, anyk jogabyny aýt. Siz-ä bolanok diýýäňiz, hon-ha, okyjylar-a hoşal bolşup, okap

ýörler.

Saryýewiň gözüniň öňi garaňkyrap gitdi. Sesi ysgynsyz eşidildi:

– Özüň seslije okap beräýmeseň-ä, men ýarajak däl. Ýadaw.

– Baş üstüne, beýle eserleri müň ýola okasaňam azdyr!

Arrykow uly joşgun bilen okamaga başlady. Iki-üç kagyz okap-okamanka kürsäp biri kabinete girdi. Goşgy getirendigini aýtdy. Saryýew ony uzak saklaman, tiz ugratdy. Soňam Arrykowa ýüzlendi:

– Bagyşla, başdan okamasaň-a, baryny bulaşdyryp gitdi.

Arrykow gapa tarap ýigrenç bilen nazaryny aýlady-da, ýene-de okamaga başlady. Hekaýany ortalaberende bolsa, birdenem, stoluň üstündäki telefon çasly jyňňyrdady. Garaşylmadyk bu sese Arrykow ziňkildäp gitdi. Saryýew şobada trubkany garbap, gürleşmäge başlady. Ol birine hekaýasynyň gowşaklygyny düşündirjek bolup, uzak wagtlap gürleşdi. Ahyry gaharlanyp ugrady. Patyladyp trubkany goýdy-da, telefona seredip hüňürdedi:

– Her kim başarjak işini etse ýagşy. Bolgusyz zatlary ýazyp, wagtyňy alyp durlar! Gowşak diýseňem, eneňden başlap, gyzyňa çenli dil ýetirip çykýarlar.

Arrykowyň oňa duýgudaşlyk bildiresi geldi:

– Hol bedräni görýäňmi, taşla şol zeýilli ýan bedrä tarap armatur ýaly inçe, uzyn barmaklaryny uzatdy.

Saryýew Arrykowyň ýüzüne seredip, uludan haşylap içindäki howany zor bilen daşyna çykardy-da, onuň ýüzüne bakdy:

– Baryny bir köpük etdiler. Kyn görme-de başdan oka.

– Gözüne gül salarys!

Arrykow ýene-de okap başlady. Hekaýa ahyrlaberende kabinetiň gapysy şarkyldap açyldy. Sekretar gyz içerä boýnuny uzatdy.

– Saryýew, sizi redaktor çagyýar!

– Men häzir gelerin, garaşyň! – diýip, bölüm müdiri çykyp gitdi. Ep-esli güýmenibem, çekine-çekine kabinetiň gapysyny açdy. Hiç kimiň ýokdugyny görübem, ýüzi ýagtylyp gitdi: «Gidipdir hernä!» Emma stoluň üstünde ýatan kagyzy görübem, köz basan ýaly ziňkildäp gitdi.

«Ýoldaş Saryýew, görýän welin, bu gün wagtyňyz boljak däl

öýdýän. Men gitdim, ertir irden gelerin. Şonda hekaýamy ýene-de başdan okarys. Häzir bolsa, wagt ýitirip durmaýyn-da siziň üçin ýene-de bir hekaýajyk ýazaýyn. Dogry dälmi, jübütje bolsa ýagşy».

Saryýew bu gezek hakykatdan-da redaktoryň kabinetine ugrady. Maksady ertirden başlap, bir hepdelik komandirowka almakdy.

Jorageldi SAPARGELDIÝEW. Satiriki hekaýalar